

## വസ്ത്രം ധരിച്ച നഗ്നകൾ

عن أبي هريرة رضي الله عنه قال: قال رسول الله صلى الله عليه وسلم: صنفان من أهل النار لم أرهما: قوم معهم سياط كأذناب البقر يضربون بها الناس، ونساء كاسيات عاريات مميلات مائلات رؤوسهن كأسنمة البخت المائلة، لا يدخلن الجنة، ولا يجدن ريحها، وإن ريحها ليوجد من مسيرة كذا وكذا (رواه مسلم)

പ്രവാചകൻ(സ്വ) പറഞ്ഞു: ‘രണ്ടു വിഭാഗം ആളുകൾ നരകാവകാശികളാണ്. അവരെ ഞാൻ കണ്ടിട്ടില്ല: പശുക്കളുടെ വാലുകളെപ്പോലെയുള്ള ചാട്ടവാറുകൾ കൊണ്ട് ജനങ്ങളെ അടിക്കുന്ന ഒരു കുട്ടർ; ചാഞ്ഞും ചരിഞ്ഞും (പുരുഷന്മാരെ ആകർഷിപ്പിക്കും വിധം) നടക്കുന്നവരായ, തലകൾ ഒട്ടകത്തിന്റെ പുഞ്ഞകളെപ്പോലെയുള്ള, **വസ്ത്രം ധരിച്ച** എന്നാൽ നഗ്നകളായ ഒരു വിഭാഗം സ്ത്രീകളും. അവർ സ്വർഗ്ഗത്തിൽ പ്രവേശിക്കുന്നതല്ല. അതിന്റെ മണം പോലും അവർ അനുഭവിക്കുകയില്ല. നിശ്ചയമായും അതിന്റെ (സ്വർഗ്ഗത്തിന്റെ) മണം ഇന്നാലിന്ന വഴി ദൂരം അടിച്ചു വീശുന്നതാണ്’. (മുസ്ലിം).

1400 വർഷങ്ങൾക്ക് മുമ്പ് നബി (സ്വ) പ്രവചിക്കുകയും ഇമാം മുസ്ലിം(റ) റിപ്പോർട്ട് ചെയ്യുകയും ചെയ്ത ഒരു ഹദീസാണ് മുകളിൽ വായിച്ചത്. ഈ ഹദീസിനെ വിശദീകരിച്ചു കൊണ്ട് **ഇമാം നവവി(റ)** തന്റെ “ശരഹു മുസ്ലിം” ൽ പറയുന്നത് ഇപ്രകാരമാണ്:

أي: كاسية جسدھا، ولكنها تشد خمارھا، وتضيّق ثيابھا، حتى يظهر تفاصيل جسمھا فتبرز صدرھا وعجزتها، أو تكشف بعض جسدھا، فتعاقب على ذلك في الآخرة (شرح مسلم)

അതായത്: അവൾ വസ്ത്രം ധരിക്കുകയും, ശരീരത്തിന്റെ വടിവുകൾ പ്രത്യക്ഷപ്പെടുന്ന വിധം **മുഖ മക്കന കഴുത്തിലേക്ക് വലിച്ചു കെട്ടുകയും** ചെയ്യുന്നു, നെഞ്ചും ഊരയും മറ്റു ശരീര ഭാഗങ്ങളും പ്രത്യക്ഷപ്പെടും വിധം അവളുടെ വസ്ത്രം ഇടുങ്ങിയതുമാണ്, അങ്ങിനെ അതിന്റെ പേരിൽ അവൾ പരലോകത്ത് ശിക്ഷിക്കപ്പെടുകയും ചെയ്യുന്നു.

സഹോദരങ്ങളേ, ഇസ്ലാമിക വസ്ത്രമെന്ന നിലയിൽ ഇന്ന് നമ്മുടെ സഹോദരിമാർ പർദ്ദയും മഹ്തയും ധരിക്കാറുണ്ട്. എന്നാൽ എന്താണതിന്റെ അവസ്ഥ? തന്റെ ശരീര നിമ്നോന്നതങ്ങൾ മുഴുവനും വെളിവാകുന്ന രൂപത്തിലുള്ള ഇടുങ്ങിയ പർദ്ദയാണത്രേ അവർക്കിപ്പോഴത്തെ ഫാഷൻ !!

**ഇമാം നവവി(റ)** 1200 വർഷങ്ങൾക്ക് മുമ്പ് ഹദീസിന്റെ വിശദീകരണത്തിൽ പറഞ്ഞതു പോലെത്തന്നെയാണു ഇന്ന് നമ്മുടെ പല സഹോദരിമാരും പർദ്ദയും മഹ്തയും ധരിച്ചുകൊണ്ട്, **മഹ്തയുടെ രണ്ടറ്റം കുട്ടിക്കെട്ടുകയോ പിന്നിലേക്ക് വലിച്ചുകെട്ടുകയോ ചെയ്യുകൊണ്ടും** അവരുടെ ശരീര വടിവുകൾ ജനങ്ങൾക്ക് പ്രദർശിപ്പിച്ച് നടക്കുന്നത്. അതുകൊണ്ടുതന്നെയാകാം നബി(സ്വ) അവരെ **വസ്ത്രം ധരിച്ച നഗ്നകൾ** എന്ന് വിശേഷിപ്പിച്ചതും.

സ്ത്രീകളുടെ മുഖവും കൈപടങ്ങളും ഒഴിച്ച് മറ്റെല്ലാ ഭാഗങ്ങളും മറക്കൽ നിർബന്ധമാണെന്ന് **സുറത്തുനൂറിൽ** അല്ലാഹു പറയുന്നു:

“സത്യവിശ്വാസികളോടും അവരുടെ കണ്ണുകൾ താഴ്ത്തുവാനും അവരുടെ ഗുഹ്യാവയവങ്ങൾ കാത്തു സൂക്ഷിക്കാനും അവരുടെ ഭംഗിയിൽ നിന്ന് **പ്രത്യക്ഷമായതൊഴിച്ച്** മറ്റൊന്നും വെളിപ്പെടുത്താതിരിക്കുവാനും നീ പറയുക. അവരുടെ മക്കനകൾ കുപ്പായമാറുകൾക്ക് മീതെ അവർ താഴ്ത്തിയിട്ടുകൊള്ളട്ടെ.....” (വചനം: 31). ഇതിന്റെ വ്യാഖ്യാനത്തിൽ ‘**പ്രത്യക്ഷമായത്**’ എന്നതിനു മുഖവും മുൻകൈയും മാത്രമാണെന്നാണു മുഹമ്മസ്ലിരീങ്ങുകൾ വിശദീകരിച്ചത്.

എന്നാൽ, തലയും കഴുത്തും മാറിടവും ഒന്നിച്ചു മറക്കുന്ന “ജിൽബാബ്” ധരിക്കാനാണു അല്ലാഹു കൽപ്പിച്ചിരിക്കുന്നത്. പരിശുദ്ധ ഖുർആനിൽ എന്താണു പറഞ്ഞതെന്നു നമുക്കു പരിശോധിക്കാം. സുറത്തുൽ **അഹ്സാബിൽ** അല്ലാഹു പറയുന്നു:

‘നബിയേ, നിന്റെ പത്നിമാരോടും പുത്രിമാരോടും സത്യവിശ്വാസികളുടെ സ്ത്രീകളോടും അവർ തങ്ങളുടെ മൂടുപടങ്ങൾ തങ്ങളുടെ മേൽ താഴ്ത്തിയിടാൻ പറയുക’..... (വചനം: 59)

ഇവിടെ ഖുർആൻ പറഞ്ഞിരിക്കുന്നത് “മേലാടകൾ” (ജലാബീബ്) എന്നാണു. “ജിൽബാബ്” എന്നതിന്റെ ബഹുവചനമാണു ‘ജലാബീബ്’. മൂടുപടം, മക്കനയേക്കാൾ വലിയ വസ്ത്രം, മൂടിപ്പുതക്കുന്നത്, വിശാലമായ വസ്ത്രം, എന്നൊക്കെയാണു പ്രധാന തഫ്സീറുകളിലും അറബി നിഘണ്ടുകളിലും ഈ വാക്കിനു കൊടുത്തിട്ടുള്ള അർത്ഥം. ശരീരം മുഴുവനും - തലയും, കഴുത്തും, മുഖവും, അടക്കം - “ജിൽബാബു”കൊണ്ട് മൂടി മറക്കേണ്ടതുണ്ടെന്നാണു പ്രത്യക്ഷത്തിൽ ഇതിൽ നിന്നും മനസ്സിലാകുന്നത്.

എന്നാൽ സുറത്തുനൂറിൽ പറഞ്ഞതിന്റെ അടിസ്ഥാനത്തിൽ ഇവിടേയും മുഖവും മുൻകൈയും നിർബന്ധത്തിൽ നിന്ന് ഒഴിവാണെന്നു മനസ്സിലാക്കാം. പക്ഷെ സ്ത്രീകൾ പുറത്തു പോകുമ്പോൾ കാഴ്ചക്കു ഭംഗംവരാത്ത വിധത്തിൽ മുഖവും മറക്കേണ്ടതുണ്ടെന്നാണു ഈ ആയത്തിന്റെ താൽപര്യമെന്നു സ്വഹാബികളും താബിളുകളും അടക്കമുള്ള പല മഹാന്മാരും അഭിപ്രായപ്പെട്ടിട്ടു ഉളതായി മർഹൂം **അമാനി മൗലവി** അദ്ദേഹത്തിന്റെ ഖുർആൻ തഫ്സീറിൽ സൂചിപ്പിച്ചിരിക്കുന്നത് നമുക്കു കാണാം.

പല സഹോദരിമാരും ഇന്നത്തെ ഫാഷൻ ചുരിദാറും അല്ലെങ്കിൽ ജീൻസും ഷർട്ടും ധരിച്ച് ഒരു മഹ്ത്തയുമിട്ട് അതിനെ പിന്നിലേക്കു വലിച്ചുകെട്ടി ശരീരവടിവ് മറ്റുള്ളവരെ പ്രദർശിപ്പിച്ചു നടക്കുകയും എന്നിട്ട് ഞാൻ ഇസ്ലാമിക വസ്ത്രമാണ് ധരിച്ചിരിക്കുന്നത് എന്നു ഊറ്റം കൊള്ളുകയും ചെയ്യാറുണ്ട്. ഒരു ഹദീസു കൂടി കുറിക്കട്ടെ, പ്രവാചകൻ (സ്വ) പറഞ്ഞു: ‘**വസ്ത്രം ധരിച്ചിട്ടും നഗ്നത മറക്കാത്ത സ്ത്രീകളെ അല്ലാഹു ശപിച്ചിരിക്കുന്നു**’.

സ്ത്രീകൾ പുരുഷ വേഷമണിയുന്നതും ഇതോടുകൂടി ചേർത്തി വായിക്കുന്നത് നന്നായിരിക്കും. സ്ത്രീകളുടെ വേഷം ആ പ്രകൃതിക്കിണങ്ങുന്നതായിരിക്കണമെന്നുമാണ് ഇസ്‌ലാം നിർദ്ദേശിക്കുന്നത്. ഇപ്രകാരം തന്നെയാണ് പുരുഷന്മാരുടെ കാര്യവും. ഇരുകൂട്ടരും സാദൃശരാകുന്നത് ഇസ്‌ലാം നിരോധിച്ചിരിക്കുന്നു. സാദൃശ്യം വസ്ത്രത്തിലോ, സംസാരത്തിലോ, ചലനത്തിലോ മറ്റുവല്ലതിലുമോ ആകട്ടെ.

പ്രവാചകൻ (സ്വ) പറഞ്ഞു:

لَعَنَ النَّبِيُّ صَلَّى اللَّهُ عَلَيْهِ وَسَلَّمَ الْمُخْتَلِثِينَ مِنَ الرِّجَالِ وَالْمُتَرَجِّلَاتِ مِنَ النِّسَاءِ (بخاري)

‘സ്ത്രീകളെപ്പോലെ കൊഞ്ചിക്കുഴയുന്നവരെയും പുരുഷന്മാരുടെ ഹാവഭാവങ്ങൾ പ്രകടിപ്പിക്കുന്നവരെയും നബി(സ്വ) ശപിച്ചിരിക്കുന്നു’ (ബുഖാരി).

ഭാര്യമാരെയും പെൺകുട്ടികളേയും ജീൻസും ടിഷർട്ടുമിടീച്ച് പാർക്കുകളിലും, ഷോപ്പിങ് സെന്ററുകളിലും ബീച്ചുകളിലും മറ്റിടങ്ങളിലും കറങ്ങുന്നവരേ..., ‘കല’യുടെ പേരിൽ സിനിമയിലും നാടകങ്ങളിലും മറ്റും വേഷമിടുന്നവരേ.... ഇനിയെങ്കിലും ആലോചിക്കുക... ആർക്കു വേണ്ടിയാണിത് എന്ന്.

സഹോദരന്മാരേ, നമ്മുടെ ഭാര്യമാർ, പെൺമക്കൾ, ഉമ്മമാർ, സഹോദരിമാർ എന്നിവരെല്ലാം പ്രവാചകൻ പറഞ്ഞ (സ്വർഗ്ഗത്തിന്റെ മണം പോലും അനുഭവിക്കാൻ ഭാഗ്യമില്ലാത്ത) ഈ വിഭാഗത്തിൽ പെടുമോ ഇല്ലയോ എന്ന് നാം ഓരോരുത്തരും ആലോചിക്കുക. അവരെ നരകാഗ്നിയിൽ നിന്ന് രക്ഷിക്കാൻ നമുക്കോരോരുത്തർക്കും ഉത്തരവാദിത്വമില്ലേ എന്നും ചിന്തിക്കുക.

സഹോദരിമാരേ, നിങ്ങൾ അനുസരിക്കുന്നത് നിങ്ങളെ പടച്ച നിങ്ങളുടെ രക്ഷിതാവിനേയോ, അതോ നിങ്ങളെ വഴിപിഴപ്പിക്കുന്ന പിശാചിനേയോ? അല്ലാഹു വാഗ്ദാനം ചെയ്ത സ്വർഗ്ഗപ്രവേശനമാണോ നിങ്ങൾ ആഗ്രഹിക്കുന്നത്? അതല്ല, കത്തിയാളുന്ന നരകത്തിലെ വിറകുകൊള്ളിയാകാനോ?

ആരുടെ പ്രീതിക്ക് വേണ്ടിയാണു നിങ്ങൾ പടച്ചവനെ ധിക്കരിച്ച് വേഷം കെട്ടുന്നത്? ഭർത്താവും പറഞ്ഞിട്ടാണോ? എങ്കിൽ അദ്ദേഹത്തോട് പറയുക ഈ ശരീരം നിങ്ങൾക്കുള്ളതാണ്, മറ്റുള്ളവർക്കു കാണിക്കാനുള്ളതല്ല എന്ന്. ഭർത്താവിന്റെ ഇഷ്ടത്തിനു വേണ്ടി അല്ലാഹുവിന്റെ വെറുപ്പ് സമ്പാദിക്കണോ? അല്ലാഹു വെറുത്താൽ പരലോകത്ത് എന്നെ രക്ഷിക്കാൻ ഭർത്താവിനാകില്ല എന്നുകൂടി എപ്പോഴും ഓർത്തിരിക്കുക.

ഖുർആനും സുന്നത്തും അനുശാസിക്കുന്ന കാര്യങ്ങൾ യഥാവിധി മനസ്സിലാക്കുവാനും അതനുസരിച്ച് ജീവിക്കുവാനും പടച്ചതമ്പുരാൻ നമ്മെ അനുഗ്രഹിക്കുമാറാകട്ടെ (ആമീൻ).

അബൂനസീഫ്  
പെരുമ്പിലാവ്